

Il-kwadru ta' San Felic minn Cantalice ma' San Filippu Neri


fis-sagristija tal-Knisja Arcipretali tal-Floriana

minn Rev Dr Martin Micallef OFMCap



Fis-sena li hrignha minnha, jgifieri l-2015, gie mfakkar il-V Centinarju mit-twelid ta' San Felic minn Cantalice, Fra Kapucċin. Forsi ftit huma dawk li jafu li fost il-kwadri sbieħ li jzejnu s-Sagristija tal-knisja Arcipretali tal-Floriana, insibu wiehed imdaqgas li juri lil dan il-qaddis Kapucċin ma' San Filippu Neri (ritratt lemin), żewg qaddisin kontemporanji u ħbieb kbar ta' xulxin.

Ma jidhirx li s'issa hawn tagħrif ta' min seta' pitter dan il-kwadru jew kif sab ruħu f'din il-knisja. Li nafu fiż-żgur hu li dan il-kwadru jirrapprezenta xena tipika mill-ħajja ta' San Felic li hija ripetuta f'numru ta' pitturi u incizjonijiet oħra ta' dan il-Kapucċin fqajjar li kellu jkun l-ewwel wiehed fost l-Aħwa Minuri Kapucċini li gie ikkanonizzat fit-22 ta' Mejju 1712 mill-Papa Klement XI, wara li kien digà iddikjarat Beatu fl-1625 mill-Papa Urbanu VIII.



Ix-xena ta' dal-kwadru sabiħ turi l-laqgħa ta' San Felic minn Cantalice ma' San Filippu Neri li t-tnejn ghexu għal ħafna snin f'Ruma. Fil-fatt, fl-isfond ta' dan il-kwadru nistgħu naraw il-Kastell ta' Sant'Anġlu, kif inhu magħruf u li għadu wieqaf sal-gurnata tal-lum qrib il-Vatikan. Dan hu l-post indikat minn dawk li kitbu l-ħajja ta' San Felic, meta jigu biex jikkellmu minn episodju popolari ħafna fil-ħajja tiegħu li hu impitter fuq it-tila li tinsab imwahaħla f'din is-sagristija tal-Furjana. Imma qabel ma nitkellmu fuq dan l-episodju, xtaqt li nipprezenta ħjiel bijografu ta' San Felic sabiex napprezzaw aktar ix-xena ta' dan il-kwadru artistiku u sabiħ.

Ħjiel mill-ħajja ta' San Felic minn Cantalice

Felic tweled fl-1515 fir-raħal ta' Cantalice, li jagħmel parti mill-Provincja ta' Rieti, fl-Italja. Huwa kien it-tielet minn ħames ulied tal-familja Porri, familja rispettata li kienu jaħdmu

l-għelieqi u jrabbu l-annimali għall-għejxien tagħhom. Dan ifisser li Felic tweled fl-istess sena meta tweled San Filippu Neri gewwa Firenze, iż-żewg qaddisin li aktar tard kellhom jiltaqgħu f'Ruma u jsiru ħbieb ta' xulxin.

Felic ingħaqad mal-Patrijiet Kapucċini fl-aħħar jiem tax-xahar ta' Settembru jew bidu ta' Ottubru tal-1543 gewwa Cittaducale, jgifieri ftit snin wara li kien għadu kemm twaqqaf l-Ordni tal-Aħwa Minuri Kapucċini fl-1528. Minn hemmhekk, il-Patri Gwardjan ta' lil Fra Felic ittra ta' rakkomandazzjoni għas-Superjur tal-Kapucċini gewwa Ruma, minħabba li dan biss kellu l-awtorità li jilqa' lil dawk li xtaqu jingħaqdu mal-Patrijiet Kapucċini.

Felic għalhekk telaq lejn il-kunvent ta' Ruma. Wara li qara l-ittra tal-Gwardjan ta' Cittaducale, il-Vigarju Provincjali f'Ruma bagħat lil Fra Felic gewwa Fiuggi fil-Provincja ta' Frosinone


fejn kien hemm id-dar tan-Novizzjat. Kien f'dan il-kunvent fejn Fra Felic' għamel is-sena tan-novizzjat bejn Ottubru tal-1543 sa Ottubru tas-sena ta' wara, fejn huwa ċelebra d-29 sena minn għeluq sninu. Izda minhabba raġunijiet ta' saħħa, lil Fra Felic' ma hallewhx jagħmel il-Professjoni tal-Voti Reliġjużi. Minflok, hu gie mibgħut fil-kunvent ta' Monte San Giovanni Campano, fejn l-arja tal-post għenitu jirkupra saħħtu mill-ġdid. Fl-1545, wisq probabbli fit-18 ta' Mejju, huwa għamel il-Professjoni Reliġjuża bħala Kapuċċin.

Fl-ewwel snin ta' wara n-novizzjat, Fra Felic' gie mibgħut fil-kunvent ta' Tivoli, u wara f'dak ta' Viterbo u mill-ġdid ġewwa Tivoli, sakemm fl-1547 intbagħat fil-kunvent ta' Ruma fejn baqa' hemmhekk sakemm miet fit-18 ta' Mejju, 1587. Fra Felic' qatt ma kellu xewqa li jsir saċerdot, li jistudja jew li jitgħallem jikteb u jaqra. Minflok ix-xewqa tiegħu kienet li jkun Reliġjuż tajjeb.

Il-kunvent ta' Ruma, fejn għex Fra Felic', kien kunvent kbir li fih kienu jgħixu numru kbir ta' Patrijiet ġejjin minn pajjiżi differenti. Ix-xogħol ta' Fra Felic' kien li jieħu ħsieb jipprovdi l-ikel għal hutu l-patrijiet. Ta' kuljum, għalhekk, għal 40 sena shaħ, wara t-talb ta' filgħodu, huwa kien iħalli l-kunvent li kien jinsab taħt l-għolja tal-Quirinal f'Ruma, u b'ħorġa fuq spalltu kien iterraq fit-toroq ta' Ruma jgħbor iċ-ċirka.

Għalih it-toroq ta' Ruma kienu l-pulptu tiegħu. Kien f'dawn it-toroq li ltaqa' ma' tant nies ta' età u status soċjali differenti. Minn għandhom kien jgħbor iċ-ċirka tal-ħobż, żejt u nbid. Kien sar ħabib kbir ta' dawn in-nies, l-aktar tal-morda u l-fqar, u x-xhieda kbira tiegħu kienet xi haġa li ġibdet tant nies lejha.

Huwa kien jirringrazzja lin-nies li kienu jagħtuh xi haġa, meta kien iwieġeb b'frazi bil-Latin *Deo gratias!*, jiġifieri, irroddu ħajr lil Alla! Fra Felic' kien jirrepeti spiss din il-frazi bħala gratitudni għal dak li kien jirċievi, b'mod illi din l-espressjoni tant saret parti minnu lin-nies ma damux ma laqmuh bħala 'Fra Deo gratias!' Mhux l-ewwel darba li filgħodu kmieni, wara li kien joħroġ mill-kunvent, kien jiltaqa' mas-seminaristi tal-Kulleġġ Germaniku li kienu



jattendu l-Kulleġġ Ruman, u filwaqt li kien iwaqqafhom, kien jitolbhom biex flimkien jgħidu: *Deo gratias!* U lkoll, madwar 50 b'kollox, kienu jgħajtu bil-ferħ: *Deo gratias.*

Fit-toroq ta' Ruma, Fra Felic' għamel ħbieb saħansitra ma' Papiet, fosthom il-Papa Sistu V, u l-Papa Piju V, li għen finanzjarjament sabiex tinbena l-Belt Valletta. Dawn il-Papiet kienu jieqfu jkellmu lil Fra Felic', u jitolbuh jitolb għalihom. Fit-toroq ta' Ruma, Fra Felic', izda ltaqa' wkoll ma' qaddisin, inkluż il-Papa Piju V li aktar tard gie ddikjarat bħala qaddis. Fi żmien Fra Felic', f'Ruma kien hemm jgħixu tliet qaddisin kbar: Injazju ta' Loyola, Kamillu de Lellis u Filippu Neri. Jidher li Fra Felic' qatt ma ltaqa' ma' San Injazju minn Loyola, il-fundatur tal-Ġizwiti. Kamillu de Lellis kellu lil Filippu Neri bħala d-direttur spiritwali tiegħu, u kien imur spiss fil-kunvent tal-Kapuċċini fuq Monte Cavallo fejn kien jgħix Fra Felic'.

Il-Ħbiberija bejn iż-żewġ qaddisin

San Filippu Neri kien tal-istess età ta' Fra Felic' għaliex it-tnejn twieldu fl-1515, għalkemm f'postijiet differenti. San Felic' tweied f'Cantalice, filwaqt li San Filippu Neri tweied ġewwa Firenze. Anke l-isfond tagħhom huwa totalment differenti. Filippu li kien ġej mill-

familja Neri, kien studjuż, filwaqt li Felic kien bin il-bdiewa. Minkejja dan, meta dawn kienu jghixu f'Ruma saru hbieb kbar ta' xulxin.

Ix-xhieda ta' dawk li kitbu l-hajja ta' Fra Felic jghidulna li mhux l-ewwel darba li meta dan kien jiltaqa' ma' Filippu Neri, kien jinzel f'riglejh ibuslu jdejh u jitlob il-barka tieghu. U minhabba l-umiltà tieghu, Filippu Neri kien jirrifjuta li jaghti din il-barka, minflok hu wkoll kien jinzel gharkupptejh quddiem Fra Felic.

Il-qaddis Kapuccin kien spiss imur izur lil Filippu Neri fil-knisja ta' San Girolamo della Carità, fejn kien jghix P. Filippu. Hekk ukoll Filippu Neri kien spiss imur fil-kunvent tal-Kapuccini f'Monte Cavallo, f'Ruma fejn kien jghix Fra Felic sabiex jtkellmu flimkien fuq suggetti ta' natura spiritwali u edifikanti. Spiss kienu jzuru morda fl-isptarijiet u fi djar, u bosta kienu l-mirakli li wettqu fuq dawn il-morda.

Minbarra dan, mhux l-ewwel darba li dawn iż-żewġ qaddisin iltaqghu fit-toroq ta' Ruma. L-episodju l-aktar maghruf u li hu marbut mal-pittura li tinsab fis-sagristija tal-Knisja Arcipretali tal-Floriana huwa dak li sehħ f'Zecca Vecchia, qrib Kastell Sant'Anglu.



Skont xhieda ta' certu Rufino minn Siena, jum minnhom Fra Felic iltaqa' ma' Filippu Neri f'din iż-żona ta' Ruma. Fra Felic staqsa lil Filippu jekk kellux ghatx. Filippu wiegeb iva, u Fra Felic qallu: "Issa naraw kemm inti umli." Fra Felic ghalhekk ta lil Filippu biex jixrob miż-żaqq inbid li kien qed igorr mieghu, kif turi l-pittura li hemm imwaħhla fis-Sagristija tal-knisja tal-Furjana. Bosta nies ingabru madwarhom u bdew jghidu li qaddis kien qed jaghti x'jixrob lil qaddis ieħor.



Sadanitant, Filippu kompa jixrob u meta spiċċa qal lil Fra Felic: "Issa naraw jekk inti, intix umli." Kienu fi triqthom lejn Via dei Banchi. Filippu daħal f'hanut u hareg minn hemm b'kappell aħmar tal-Kardinali, tefghu f'ras Fra Felic li kompli miexi bħallikieku ma kien gara xejn. Filippu baqa' miexi warajh flimkien ma' grupp ta' persuni u beda jinkih, jiddiehaq bih u jghidlu: "Felic liebes kappell!" Dan kollu kompli sakemm Filippu ddecieda li jneħhi minn fuq ras Fra Felic dal-kappell u qal: "O Fra Felic, għamluk Kardinal bil-kappell aħmar fuq rasek!" U Felic wiegħbu: "Jekk dan jixraqli, hallih; imma jekk le, ilbsu inti, għaliex aktar ikun jixraq lilek bħala studjuż." Dan kien il-mod kif anke l-qaddisin kienu jiċċajjaw ma' xulxin.

Festi lil San Felic minn Cantalice fil-Furjana


Ladarba qegħdin nitkellmu minn dan il-kwadru artistiku fil-Furjana, tajjeb li nżidu wkoll x'gara fil-Furjana meta dal-Kapuccin fqajjar gie ikkanonizzat. Skont it-tagħrif li jaghti Patri Pelagju Mifsud minn Haż-Żebbug (1708-1781) fil-Kronaka tal-ewwel snin tal-Kapuccini f'Malta, miżmuma b'għożża fl-Arkivju tal-Patrijiet Kapuccini fil-Furjana, naqraw li meta

San Feliċ ġie ikkanonizzat, il-Gran Mastro Ramon Perellos (1697-1720) waqqaf kappella żgħira ad unur ta' dan il-qaddis Kapuċċin fil-knisja tal-Kapuċċini fil-Furjana.

Għal din l-okkażjoni nhadmet ukoll statwa ta' San Feliċ minn Cantalice, xogħol ta' Maestro Rafel Morello, meġhun mill-iskultur Malti, Stefanin. Din l-istatwa ttiehdet b'mod privat fil-knisja tal-Patrijiet Franġiskani Konventwali fil-Belt Valletta minn fejn nhar il-Ħadd, 15 ta' Mejju 1712, festa tal-Pentekoste, saret il-Purċissjoni Solenni b'din l-istatwa sal-knisja tal-Patrijiet Kapuċċini fil-Furjana.

Matul din il-purċissjoni kien ħadu sehem il-fratellanzi, il-kleru sekulari u regolari, u l-Ven. Assemblea tal-Kappillani Konventwali tal-Ordni ta' San Ġwann, il-Gran Mastru Perellos u l-Gran Kruċi. Kif il-purċissjoni waslet fil-knisja tal-Kapuċċini fil-Furjana, l-istatwa ta' San Feliċ tqieghdet fuq il-presbiterju, quddiem it-tron tal-Gran Mastru. Fit-tmiem ta' din iċ-ċelebrazzjoni tkanta t-Te Deum.

Sfortunatament, din l-istatwa nqerdet fl-aħħar Gwerra Dinjija meta l-knisja tal-Kapuċċini fil-Furjana ġiet imġarrfa mill-bombi tal-għadu. Minkejja dan, iċ-ċilizzju tal-ħadid li kien jagħmel parti mid-dekorazzjoni ta' din l-istatwa, għadu esebit fil-Mużew tal-Kapuċċini fil-Furjana. Meta reġgħet inbniet il-knisja tal-Kapuċċini fil-Furjana mill-ġdid, wieħed mill-artali tal-ġnub



Venit Jhu casate ml' Tmucem Domani. Sculo 1712

ġie ddedikat lil San Feliċ b'pittura mpittra minn P. Faustino Testaferrata OFMCap.


Tajjeb li nżidu wkoll li fil-Mużew tal-Kapuċċini fil-Furjana hemm tliet pitturi taż-żejt fuq it-tila li juru lil dan il-qaddis, meqjus mill-Kapuċċini bħala l-fundatur karizmatiku tal-Ordni.

**BEST & LESS
DISCOUNT STORE**

*Your One Stop Shop
for your Everyday Needs*

**Discount
SCHEME CARD**

FREE DELIVERY



Mob: 7944 4789